

शिवराज सिंह

प्रधानमंत्री आवास योजना के संबंध में केन्द्रिय कृषि मंत्री शिवराज सिंह चौहान ने कहा कि मुझे बताते हुए प्रसन्नता है कि योजना के प्रारंभ से ग्रामीण विकास मंत्रालय 2 करोड़ 95 लाख आवास स्वीकृत कर चुका है। अगले 5 वर्षों में हमें 2 करोड़ आवास और बनाने हैं। कोई भी पात्र परिवार न छूटे, ये हमारा संकल्प है।

संबल योजना

मुख्यमंत्री डॉ. मोहन यादव ने आज संबल योजना के अंतर्गत अनुग्रह सहायता के 10 हजार 236 प्रकरणों में श्रमिकों के परिवारों को सहायता राशि 225 करोड़ रुपए वितरित की। संबल योजना प्रदेश में असंगठित क्षेत्र में कार्यरत श्रमिकों के लिए एक अत्यंत महत्वपूर्ण योजना है। इसमें श्रमिक को जन्म से लेकर मृत्यु तक आर्थिक सहायता प्राप्त होती है। संबल योजना में सभी योजनाओं जैसे अंत्येष्टी सहायता, मृत्यु अथवा दिव्यांगता पर अनुग्रह सहायता, शिक्षा प्रोत्साहन योजना, प्रसूति सहायता, आयुष्मान भारत, राशन पर्ची आदि का लाभ दिया जा रहा है। प्रदेश में अब तक 1 करोड़ 73 लाख श्रमिकों का संबल 2.0 योजना के अंतर्गत पंजीयन किया जा चुका है।

1

पीएम आवास-अनूपपुर

प्रधानमंत्री आवास योजना से गरीबों के पक्के घर का सपना साकार हो रहा है। अनूपपुर में भी सदी, गर्मी और बारिश के दिनों में जहां लोगों को काफी परेशानी का सामना करना पड़ता था वहीं अब पक्के घर बन जाने से इन लोगों को विभिन्न मौसमों में होने वाली कई परेशानियों से निजात मिली है। जिला पंचायत अनूपपुर में स्वीकृत 51 हजार 831 आवासों में से 50 हजार 795 आवास पूर्ण कर हितग्राहियों को सौंपे जा चुके हैं। जिला पंचायत अनूपपुर सीईओ तन्मय वशिष्ठ शर्मा ने बताया कि आवास प्लस योजना के तहत बीपीएल परिवारों को मिलने वाले 11 हजार 203 मकानों में से 6 हजार 695 मकान पूर्ण कर हितग्राहियों को सौंप दिये गये हैं।

प्रधानमंत्री नौसेना दिवस

प्रधानमंत्री नरेन्द्र मोदी ने नौसेना दिवस के अवसर पर जवानों को बधाई दी है। श्री मोदी ने सोशल मीडिया पोस्ट में कहा कि नौसेना के बहादुर जवान बेजोड़ साहस और समर्पण के साथ देश की समुद्री सीमाओं की रक्षा करते हैं। उन्होंने कहा कि उनकी प्रतिबद्धता राष्ट्र की सुरक्षा, संरक्षा और समृद्धि सुनिश्चित करती है। श्री मोदी ने कहा कि भारतीय नौसेना के समृद्ध समुद्री इतिहास पर बहुत गर्व है।

महाराष्ट्र मुख्यमंत्री

भारतीय जनता पार्टी के वरिष्ठ नेता देवेंद्र फणवीस महाराष्ट्र के अगले मुख्यमंत्री होंगे। वह कल मुंबई में प्रधानमंत्री नरेंद्र मोदी और गठबंधन के अन्य वरिष्ठ नेताओं की उपस्थिति में तीसरी बार महायुति के मुख्यमंत्री के रूप में शपथ लेंगे। मुंबई में आज भारतीय जनता पार्टी की कोर समिति की बैठक में केंद्रीय वित्त मंत्री निर्मला सीतारमण और गुजरात के पूर्व मुख्यमंत्री विजय रूपाणी की उपस्थिति में उन्हें विधायक दल का नेता चुना गया।

टंट्या मामा बलिदान दिवस

क्रांतिसूर्य टंट्या मामा का आज बलिदान दिवस है। क्रांतिकारी टंट्या भील जनजातीय समुदाय में टंट्या मामा और भारतीय रॉबिनहुड के रूप में जाने जाते हैं। वे स्वतंत्रता संग्राम के प्रमुख योद्धा थे। ब्रिटिश सरकार द्वारा 4 दिसंबर 1889 को उन्हें गिरफ्तार कर जबलपुर में फांसी दी गई थी। टंट्या मामा का जन्म 26 जनवरी 1842 को मध्यप्रदेश के खंडवा जिले के पंधाना में हुआ था। उनकी समाधि पातालपानी में स्थापित है। मुख्यमंत्री और जनजातीय कार्य मंत्री डॉ. कुंवर विजय शाह ने टंट्या मामा के 135वें बलिदान दिवस पर उनका पुण्य-स्मरण किया है।

समाचार संक्षेप

- नर्मदापुरम जिले में 7 दिसम्बर को आईटीआई महाविद्यालय में आयोजित होने जा रही छठवीं रीजनल इंस्ट्री कॉन्क्लेव में प्रदेश के मुख्यमंत्री पॉ. मोहन यादव आमंत्रित निवेशकों से राउंड टेबल मीटिंग करेंगे। वे निवेशकों, कंपनियों के प्रतिनिधियों से वन टू वन चर्चा करेंगे।
- शहपोल जिले के स्कूलों में शैक्षणिक गुणवत्ता को परखने के लिए आज नेशनल अचीवमेंट सर्वे परीक्षा का आयोजन किया गया। एनसीईआरटी से जिले के 105 स्कूलों को परीक्षा के लिए चिन्हित किया गया था।
- राजस्व महा अभियान 3.0 में रतलाम जिले में तेजी से कार्य किया जा रहा है। सीमांकन का लक्ष्य अर्जित किया जा चुका है, नामांतरण के 1507 प्रकरणों का निपटारा किया जा चुका है।

.....